


Fis-Sena tal-Ġublew il-Kbir jahbat iċ-Ċinkwantenarju tal-Bażikika

Jikteb Anton Mallia Borg

Sa minn snin ilu, il-Papa Ġwanni Pawlu II hejjiena lkoll ghas-sena 2000 b'entużjażmu u b'ottimizzmu. Hu kellu x-xorti li jdahhal il-Knisja ta' Kristu fil-millennju l-ġdid. Il-millennju hu ta' Kristu l-Mulej, li tiegħu il-Papa hu l-Vigarju. Ahna l-Maltin bhala parti mill-Knisja ta' Kristu li tghix fuq art ixxurtjata li giet imhabbra mill-Appostlu tal-Ġnus, nixtiequ li x-xewqat sbieh li Ġwanni Pawlu ghamilna b'lsien art twelidna nhar il-Milied, imexxuna u jqarbuna aktar lejn Kristu, li hu ċ-ċentru ta' l-istorja.

Tul il-mixja tas-snin, anzi tas-sekli, il-poplu ta' dawn il-gzejjer, minkejja diversi hakkiema, dejjem żamm l-identita' tiegħu bhala poplu nistrani li ghalih Kristu kien il-veru mexxej. Ghal dan il-ghan, il-poplu dejjem żamm rabta shiha mal-papa, is-suċċessur ta' Pietru l-ewwel Papa li fuqu Ġesu' ried li tinbena l-Knisja tiegħu. Hekk ighallmu l-ghorrief: "Fejn hemm Pietru, hemm ukoll il-Knisja" (Ubi Petrus, ibi Ecclesia). Ahna ulied il-Knisja nixtiequ nkomplu nghidu, kif kienet thobb tghid id-Duttur ta' Avila, Santa Tereza, "Ma rridu li xejn u hadd jifridna minn din il-ghażla ta' Alla u tagħna".



Ghalina Karkariżi dan il-millennju ghandu tifsira speċjali. Hu jfakkarna f'pagna sabiha fl-istorja ta' post twelidna ukoll jekk qabilha seta' kien hemm pagni ohra, mhux tant felici. Meta nsemmi s-sabiha, qed nirreferi għall-ghoti tat-titlu ta' BAŻILIKA MINURI lit-tempju arkitettoniku tagħna, fejn il-Kapitulari tal-Kollegġjata Elenjana, imwaqqa mill-Papa Urbanu VIII sa mill-5 ta' Diċembru 1630, ghadhom sa llum jiltaqqu biex jaqdu l-iskopijiet li ghalihom twaqqfet.

Ir-rikorrenza tat-3 ta' Mejju 1950 tat bidu għal ċelebrazzjonijiet esterni tal-festi reliġjużi, bil-partecipazzjoni shiha ta' kull kategorija tal-poplu. Dan il-poplu Karkariż għal tant snin kien imċahhad milli jiċcelebra esternament il-festa

tiegħu bhal kull raħal iehor ta' Malta. Dan ġara kemm minhabba l-gwerra kif ukoll minhabba soppressjoni ta' ċerti drittijiet li l-Kollegġjata sa minn sekli qabel kienet tgawdi. Dan l-intervall ta' nuqqas ta' ċelebrazzjoni tal-festa esterna kien ta' skuntentizza għall-poplu Karkariż. L-Awtoritajiet tal-Knisja f'Malta kienu jafu x'qed jġiri f'wiehed mill-eqdem u mill-akbar post fil-Gzejjer Maltin, li fil-kors ta' l-istorja dejjem ta s-sehem tiegħu fil-qasam kulturali, reliġjuż, politiku u strategiku ta' Malta. Nixtieq li 'l quddiem xi storiku jidhol aktar fil-fond f'dan il-qasam u johroġ fil-beraħ dawn il-pagni sbieh u ta' gloriya, mohbija għal hafna. Biex dawn il-pagni nkitbu, żgur li kien hemm fin-nofs il-hidma, id-determinazzjoni u s-sagrifiċċju minsuġ minn mumenti ta' tensjoni u taqtegh il-qalb ta' bosta Karkariżi ta' rieda tajba.

L-intervent f'waqtu ta' l-I.E.T. Rev. ma Mons Mikiel Gonzi, Arcisqof ta' Malta, li kien segwa kollox kemm meta kien Ragħaj tal-Gżira tat-tliet gholjiet kif ukoll meta fl-1942 sar Isqof ta' Malta u wara Arcisqof ta' l-Arcidjoċesi, impenja ruħu



bil-fatti biex din il-problema ta' Birkirkara tinhall b'rieda tajba. Il-passi li ha l-Arcisqof Gonzi kienu effikaċi u taw il-frott mixtieq. F'Jannar tas-sena 1950 harġet il-Bolla Papali li biha l-Kollegġjata Elenjana ġiet mgħollija għad-dinjita' ta' BAŽILIKA MINURI. Iżda din l-aħbar twasslet uffiċjalment nhar is-Sibt 22 ta' April '50. Il-Prepostu Emanuel Vella, liebes il-kappa tela' fuq il-pulptu u qara d-Digriet ta' l-Erezzjoni ta' Bażilika. Hu ġie milqugħ b'applaws u entużjażmu tassew kbir. Il-poplu irranka l-hidma tiegħu biex jiċcelebra decentement l-ewwel festa li kienet qrib, i.e. il-Festa ta' Santu Kruċ (3 ta' Mejju). Dak inhar tqaddset il-Quddiesa Solenni Prepożitali, wara li kien ilu ma jsir hekk madwar erbatax-il sena. (Jixraq li l-qarreja jkun jafu li l-Festa tal-Qaddisa xorta waħda baqgħet issir, bil-Purċissjoni filgħodu u kien imexxi l-Festa il-Kanonku Ebdomadarju, li jkun imissu jmessi ċ-ċelebrazzjonijiet u l-uffiċjatura tal-kor). F'din il-festa hađu sehem il-baned ewlenin. Dak inhar kien ġie jżurna Mons. Arcisqof Gonzi u ġie milqugħ b'applaws sinċier. Fi triqtu lejn il-Palazz tal-Belt, il-poplu tant għamillu akkompanjament ferriehi, li kien saħansitra daqq nofs il-lejl meta l-karozza tiegħu waslet quddiem il-Knisja ta' Fleur-de-Lys.

Għaliex Bażilika?

Skond kittieba tal-Knisja, il-Bażilika hi post ta' qima. Skond il-kittieb Ewsebjū, Bażilika kien il-post fejn is-sultan kien ikollu l-għamara bħala d-dar tiegħu. Illum Bażilika tfigħer dak il-bini famuż, mibni skond stil u xejra differenti. F'Ruma hemm erba' Bażilki maġġuri; dik tal-Vatikan, l-Arcibażilika tas-SS, mu Salvatur fil-Lateran, il-Bażilika tal-papa. Kien l-istess Kostantinu li rregala dan il-Palazz lill-Papa. Hemm il-Bażilika ta' Santa Maria Maggiore u dik ta' San Paolo Fuor le Mura. Fl-istess Belt Eterna hemm ukoll dik ta' Santa Croce in Gerusalemme, ta' S. Sabina u ta' San Pietro in Vincoli.

L-Insignia tal-Bażilika

(Salib Papali fuq il-Frontispizju, Tribuna b'Altar Mejda, Umbrellun u Tintinnabulum)

Il-Kapitlu u l-poplu ta' dak iż-żmien ma setgħux ilestu kollox f'hakka ta' għajn. Għalhekk konna ssellifna l-Umbrellun u t-Tintinnabulum tal-Bażilika tal-Madonna tal-Karmnu tal-Belt, li fl-1995 iċcelebrat iċ-ċentinariju tagħha. Aktar tard ta' qabilna bdew jahsbu biex ikollna l-insignia tagħna. L-umbrellun ġie minsuġ u maħdum mis-Sinjorina Helen Pizzuto ta' Santa Venera. Nistqarr li dan hi għamlitu bla hlaq, għax xtaqet li jkun id-donazzjoni tagħha personali lejn il-qaddisa li hi gġib isimha. Hi wkoll irrakkmat l-istemma li hemm fil-pendenti tiegħu, i.e. dik ta' Papa Urbanu VIII, ta' Mons Gonzi, tal-poplu ta' Birkirkara, tal-Papa Piju XII ta' Mons Emanuel Vella Prepostu. Il-lastu ewlenija tiegħu ġiet maħduma mill-familjari tal-Prepostu Vella u l-ebanista Pietru Pawl Muscat hadem fl-injam il-mekkanizmu ta' l-istess umbrellun.

Illum id-drapp ta' dan l-umbrellun li għalaq nofs seklu jintuża f'kull solennità (f'Birkirkara u kull fejn matul dan l-aħħar nofs seklu il-Kapitlu kien mistieden jagħti s-servizzi tiegħu) tilef hafa mil-lewn oriġinali tiegħu. Kien ġest tassew f'waqtu li s-Socjeta' Filarmonika Sant'Elena b'vot unanimu tal-Kumitat tagħha ddecidiet li, fl-okkażjoni taċ-ċinkwantenarju mill-ghoti ta' dan it-titlu prestigjuż, tirregala lill-Bażilika Elenjana Umbrellun Ġdid, minsuġ u rrakkmat professjonalment. Din l-offerta ġiet milqugħa bil-ferh mill-Kapitlu u qed jiżżanzan din is-sena stess.

Hamsin sena ilu ġie maħdum ukoll it-Tintinnabulum. Il-Kapitlu kien qabba lill Emanuel Buhagiar biex jagħmel id-disinn u wara li l-Kapitlu approvah, l-istess skultur esegwih fl-injam. Fuqu ġew impingija l-istemma ta' Papa Pacelli u dik ta' l-Arcisqof Gonzi. L-indoratura saret minn Bugeja tar-Rabat u l-qanpiena tant intunata hi rigal tal-kampanilist Karkariż Carmelo Gatt (il-Membru).

Żgur li t-tintinnabulum jintuża aktar mill-Umbrellun. L-indoratura tiegħu iddeterjorat u kien hemm bżonn li jiġi ndurat mill-ġdid. B'xorti tajba il-Kumitat tal-Banda Duke of Connaught b'vot unanimu iddecieda li s-sehem tiegħu lill-Bażilika Elenjana jkun l-indoratura mill-ġdid ta' l-istess Tintinnabulum komplut b'kollox, xogħol li twettaq mid-ditta Darmanin tal-Belt, l-istess Ditta li esegwiet xi snin ilu l-indoratura tal-pedistall ta' l-istatwa.

Hamsin sena ilu, ġew mehjuta l-uniformijiet ta' min jerfa' kemm l-umbrellun kif ukoll it-tintinnabulum. Kien intalab disinn minn pittur f'Ruma fuq l-istil tal-Guardie Nobili ta' Ruma. Inxtara d-drapp meħtieġ u ġie mehjut b'sengħa kbira mill-hajjat Abele Muscat li refgħu l-ewwel darba mgħejjun minn Ninu Ebejer, li flimkien kienu hietu wkoll l-apparat kollu tal-festa. Dan l-umbrellun refgħuh ukoll John Portelli u Nikola Azzopardi, iben Nikola. Kien hemm qlub twajba oħra, fosthom Fr. Frankie Micallef S.J., uffiċjal għoli fl-Air Force Kanadiża, li offra żewġ xwabel bħala parti mill-uniformi ta' min jerfa' l-insignia ta' l-umbrellun u t-tintinnabulum. B'xorti hażina xi hallelin kienu daħlu l-Knisja fil-lejl tas-27 ta' Novembru 1981 (għajja li għandha t-togħma ta' misterju!) u dawn isterqu. Il-Kavallier Ciappara, Karkariż ta' fibra li halliena xi snin ilu, kien irregalalna oħrajn bħalhom u li għadhom jintużaw sal-lum.

Is-Salib Papali tal-frontispizju li jiddomina fuq il-pjazza, kien sar ta' l-injam. Dan l-ahhar gie mibdul ma wiehed ġdid, maħdum minn materjal aktar reżistenti u dekorat minn bozoz. Dan qed jikkomplimenta r-restawr bil-ghaqal ta' diversi ġebel tal-faċċata ta' dan il-kapolavur fil-barokk (taħt l-osservazzjoni attenta tal-Perit Denis De Lucca) u li flimkien ma' l-Appostli ġodda, iżda replika ta' dawk tal-bidu, isebbhu u jpxxu l-ghajn tal-vizitaturi.

Ma xtaqtx insemmi t-Tribuna li ma saritx. Personalment nifrah li ma tbiddel xejn. Kieku sar dan, konna nitilfu altar mżewweġ b'irham ta' kwalitajiet differenti, it-tużell, il-ventartal tal-fidda maħdum minn Cannataci u l-armar prezzjuż ta' fuqu dawk il-fjuretti tal-ganutill, kieku min jaf x'sar minnhom. Fl-idea tiegħi konna nitilfu dehra tant imponenti kif nafuha llum, ma' ohra li min jaf x'sura kien ikollha!

Gheluq

Nieħu spunt mill-ilwien ta' l-umbrellun. Huma żewġ ilwien papali. L-isfar per eċċellenza jfakkarna fil-Papa, il-Vigarju ta' Kristu, li tiegħu hu l-millenju; Kristu hu l-bidu u t-tmiem, il-bierah u llum, issa u għal dejjem. Il-lewn aħmar, li l-Knisja tuża bhala l-lewn liturgiku fil-festi tal-martri u ta' l-Ispirtu s-Santu u fil-Festi tas-Salib, ifakkarna fil-lealta' tagħna lejn Kristu, ukoll f'ċirkustanzi diffiċli, bhala xhieda tiegħu fid-dinja ta' llum; il-qanpiena tat-tintinnabulum sservi ta' sinjal jew aħjar ta' stedina biex timliena bil-ferħ aħna u mexjin lejn dar il-Mulej. L-umbrellun jagħtini spunt biex niftakar li taħt il-kenn tal-Mulej, jien u kull nistrani nkunu fiż-żgur kif jixtieq iwassal is-Salmista meta kiteb: "Il-Mulej hu l-kenn u s-salvazzjoni tiegħi".

Qegħdin fis-sena tal-Ġublew il-Kbir, meta jsiru diversi pellegrinaġġi lejn postijiet ta' qima. Wara kollox il-hajja tan-nistrani hi wkoll pellegrinaġġ lejn l-Art imwegħda li Alla hejja għal dawk kollha li jhobbuh. Fosthom hemm il-Patrana tagħna. Fejn hi tridna u tixtieqna lilna lkoll, meta jasal il-waqt. Jiddependi minna.

PAPA PIJU XII

Biex għal dejjem jibqa' mfakkar:

Nafu tant sewwa bil-gżira ta' Malta, fejn sa minn żmien l-Appostli, (Pawlu) x-Xandar ta' l-Evanġelju wassal hemm it-twelmin nistrani, miżmum fis-sod bir-raġun kollu u b'hegħa ġenwina. It-tjieba hekk kbira tal-poplu nistrani f'dik il-gżira wasslet biex jinbnew b'arti tempji diversi li jixirqu lil Religjon hekk nobbli. Fost dawn it-tempji għandu post ewlieni t-tempju ddedikat 'l Alla ad unur ta' Sant' Elena fir-raħal hekk imsejjah ta' Birkirkara, li fih dan il-kobor kemm ukoll il-ghamla jispikka bi xbihat ta' rham, b'pittura mirquma bi hwejjeġ tad-deheb. Fuq kollox dan il-maqdes li hu Kollegġjata u Tempju parrokkjali, jagħti lok għal ċelebrazzjonijiet qaddisa. Fih il-kanonċi u Ministri ohra joffru s-servizzi liturgici tagħhom.

Bil-ghan li d-dinjita ta' dan it-tempju tikber u biex il-hegħa, l-imhabba u l-qima aktar joktru, il-Venerabbli huma Mikiel Gonzi, Arcisqof ta' Malta, bi premura kbira talab biex l-hekk imsejja Kollegġjata nonorawha bit-titlu ta' BAŽILIKA MINURI. Aħna bir-rieda tajba tagħna, waqt li nġarfu l-kobor u l-ġieħ ta' l-stess tempju u dan qed isir biex in-nies tal-post jithegħu fil-gejjieni għall-qima aktar devota fil-hwejjeġ qaddisa, bl-istess rieda tajba, niddeciedu li nilqghuha. Għalhekk wara li aċċertajna ruhna sewwa u rriflettejna tajjeb, b'rieda shiha tagħna u bil-milja tas-setgha appostolika tagħna, b'mod li jibqa' għal dejjem, qed niddikjaraw bil-kitba.

Il-maqdes mibni 'l Alla ad unur ta' Sant' Elena Armla, fir-raħal hekk imsejjah ta' Birkirkara, li jinsab fl-Arcidjoċesi ta' Malta, ngħolluh għad-dinjita u għall-unur ta'

BAŽILIKA MINURI

Aħna ngħolluh u naghnuh bi drittijiet u privileġġi li bi dritt huma annessi ma' dan it-titlu. Permezz ta' dan id-dokument ufficjali, rridu li jibqa' sod u bla mittiefes, bil-kisba ta' l-effetti shaħ u totali annessi miegħu, biex kemm dawk li huma konċernati jew li jistgħu jkun konċernati fil-gejjieni jibbenefikaw minnu, hekk għandu jittqies u jkun mifhum. Għalhekk ikun bla siwi u bla valur, jekk xi hadd b'mod kuntrarju, dwar dan fuq deskritt, ukoll minn kull awtorita', kemm bla ebda hsieb inkella apposta jipprova jġib bix-xejn.

Mogħti minn Ruma taħt is-siġill papali ta' Pietru s-sajjed fil-jum tat-Tmintax ta' Jannar 1950, fil-hdax il-sena tal-Pontifikat tagħna.

*Mogħti bis-Siġilli
tad-Dokumenti
Pontificji*

L + S

*Gildo Brignola
Kap Uffiċċju
B'ordni speċjali tal-Q.T.
għal Kardinal Kap ta' l-uffiċċju ta' l-affarijiet barranin*

Firma tal-Kardinal